

பிரசார் பாரதி

அகில இந்திய வானொலி-சென்னை-4

05 09 2025

7 15

வெள்ளிக்கிழமை

காலை

தலைப்புச் செய்திகள்

1. இளையோருக்கு சிறப்பான எதிர்காலத்தை உருவாக்குவதில் ஆசிரியர்கள் முக்கியப் பங்கு வகிப்பதாக பிரதமர் திரு. நரேந்திர மோடி கூறியுள்ளார்.
2. பி.எஸ்.என்.எல். மற்றும் பொதுத் துறை தொலைத் தொடர்பு நிறுவனங்களை வலுப்படுத்த அரசு உறுதியூண்டுள்ளதாக மத்திய அமைச்சர் திரு. ஜோதிராதித்ய சிந்தியா தெரிவித்துள்ளார்.
3. வடகிழக்கு மாநிலங்களில் விமான போக்குவரத்து கட்டமைப்புகள் பெருமளவு மேம்படுத்தப்பட்டுள்ளதாக அத்துறைக்கான அமைச்சர் திரு. ராம்மோகன் நாயுடு கூறியுள்ளார்.
4. ஓணம் மற்றும் மிலாது நபி பண்டிகைகள் இன்று கொண்டாடப்படுகின்றன.
5. உலக Wushu சாம்பியன் போட்டியில் இந்தியாவின் Aparna Dahiya அரையிறுதிக்கு முன்னேறியுள்ளார்.

--- இனி விரிவான செய்திகள் ---

<<<<>>>>

இளையோருக்கு சிறப்பான எதிர்காலத்தை உருவாக்குவதில் ஆசிரியர்கள்

முக்கியப் பங்கு வகிப்பதாக பிரதமர் திரு. நரேந்திர மோடி கூறியுள்ளார்.

தேசிய நல்லாசிரியர் விருது பெறும் ஆசிரியர்களிடையே நேற்று அவர் தில்லியில் உரையாற்றினார்.

சுயசார்பு இந்தியா என்ற இலக்கை அடைய அனைவரும் பாடுபட வேண்டும் என்றும் இந்த இலக்கை எட்ட இளம் தலைமுறையினருக்கு ஊக்கமளிப்பதில் ஆசிரியர்களின் பங்களிப்பு முக்கியமானது என்றும் அவர் கூறினார்.

இளையோர் நலனுக்காக மத்திய அரசு பல்வேறு நடவடிக்கைகளை எடுத்துள்ளதாக அவர் தெரிவித்தார்.

உள்நாட்டு உற்பத்திப் பொருள்களுக்கு ஊக்கமளிக்கும் உணர்வு நாட்டின் ஒவ்வொரு குழந்தைக்கும் ஊட்டப்பட வேண்டும் என்று பிரதமர் கேட்டுக் கொண்டார்.

அடல் புதுமை இயக்கம் மற்றும் அடல் ஆய்வகங்கள் இளம் கண்டுபிடிப்பாளர்களுக்கு ஊக்கம் அளிக்கும் என்றும் அவர் தெரிவித்தார்.

போதைப்பொருள்களால் ஏற்படும் பாதிப்புகள் குறித்து மாணவர்களிடையே விழிப்புணர்வை ஏற்படுத்துமாறும் ஆசிரியர்களை திரு. நரேந்திர மோடி கேட்டுக்கொண்டார்.

<<<<>>>>

பிளஸ்என்எல் நிறுவனத்தை வலுப்படுத்த மத்திய அரசு உறுதிபூண்டுள்ளதாக தொலைத்தொடர்புத்துறை அமைச்சர் திரு ஜோதிராதித்ய சிந்தியா கூறியுள்ளார்.

பொதுத் துறை தொலைத் தொடர்பு நிறுவனங்களின் காலாண்டு நிதி செயல்திறனை நேற்று அவர் தில்லியில் ஆய்வு செய்தார்.

இக்கூட்டத்தில் பேசிய அவர், புதுமை, சிறப்பான சேவை ஆகியவற்றில் தொடர்ந்து கவனம் செலுத்துமாறு இந்நிறுவனங்களுக்கு அறிவுறுத்தினார்.

தொடர்ச்சியாக இரண்டு காலாண்டுகளாக பிளஸ்என்எல் நிறுவனம் லாபம் ஈட்டியுள்ளவதாகவும் 18 ஆண்டுகளுக்குப் பிறகு இந்நிறுவனம் லாபம் ஈட்டி இருப்பதாகவும் அவர் தெரிவித்தார்.

நாட்டின் அனைத்துப் பகுதிகளிலும் அதிநவீன தொலைத் தொடர்பு இணைப்பை உறுதி செய்ய வேண்டும் என்ற பிரதமர் திரு நரேந்திர மோடியின் தொலைநோக்குப் பார்வையை நனவாக்க தமது அமைச்சகம் அர்ப்பணிப்புடன் செயல்பட்டு வருவதாக திரு ஜோதிராதித்ய சிந்தியா கூறினார்.

<<<<>>>>

வடகிழக்கு மாநிலங்களில் விமானப் போக்குவரத்து உள்கட்டமைப்புகள் கடந்த 11 ஆண்டுகளில் பெருளவு மேம்படுத்தப்பட்டுள்ளதாக சிவில் விமானப் போக்குவரத்துத் துறை அமைச்சர் திரு ராம் மோகன் நாயுடு கூறியுள்ளார்.

வடகிழக்குப் பகுதியில் விமானப் போக்குவரத்து தொடர்பான உச்சிமாநாடு இடாநகரில் நேற்று நடைபெற்றது.

இதில் பங்கேற்றுப் பேசிய அமைச்சர், அருணாச்சலப் பிரதேசத்தில் விமான நிலையம் அமைக்கப்பட வேண்டும் என்ற நீண்ட நாள் கோரிக்கை, மத்திய அரசு மேற்கொண்ட நடவடிக்கை காரணமாக நிறைவேற்றப்பட்டுள்ளதாக தெரிவித்தார்.

2014ஆம் ஆண்டு வடகிழக்குப் பகுதியில் ஒன்பது விமான நிலையங்கள் இருந்ததாகவும் தற்போது அது பதினாறாக அதிகரித்துள்ளது என்றும் அவர் குறிப்பிட்டார்.

உடான் போன்ற திட்டங்கள் வடகிழக்குப் பகுதியின் விமானப் போக்குவரத்தை மட்டுமின்றி சமூக - பொருளாதார வளர்ச்சியையும் மேம்படுத்தியுள்ளதாக திரு ராம் மோகன் நாயுடு கூறினார்.

<<<<>>>>

இந்தியாவுடன் கல்வித் துறையில் ஒத்துழைப்பை அதிகரிக்க சிங்கப்பூர் உறுதியூண்டுள்ளதாக அந்நாட்டுப் பிரதமர் திரு லாரன்ஸ் வோங் கூறியுள்ளார்.

அரசு முறைப் பயணமாக இந்தியா வந்துள்ள அவரை மத்திய கல்வி அமைச்சர் திரு தர்மேந்திரப் பிரதான் நேற்று சந்தித்துப் பேசினார்.

இது குறித்து சமூக வலைதளத்தில் பதிவிட்டுள்ள சிங்கப்பூர் பிரதமர், கல்வி மற்றும் திறன் மேம்பாட்டில் இருதரப்பு ஒத்துழைப்பை வலுப்படுத்துவது குறித்து திரு தர்மேந்திர பிரதானுடன் ஆலோசனை நடத்தியதாகத் தெரிவித்துள்ளார்.

தேசிய பாதுகாப்பு ஆலோசகர் திரு. அஜித் தோவலும் புது தில்லியில் சிங்கப்பூர் பிரதமர் லாரன்ஸ் வோங்கை சந்தித்துப் பேசினார்.

புவிசார் அரசியல் சூழல் உள்பட பல்வேறு விவகாரங்கள் குறித்து அவர்கள் ஆலோசனை நடத்தினர்.

<<<<>>>>

ஓணம் பண்டிகை இன்று கொண்டாடப்படுகிறது.

உலகெங்கிலும் உள்ள மலையாள மொழி பேசும் மக்கள் இப்பண்டிகையை வழக்கமான உற்சாகத்துடன் கொண்டாடி வருகின்றனர்.

கேரள எல்லையை ஒட்டிய தமிழகத்தின் கன்னியாகுமரியிலும் இப்பண்டிகையை மக்கள் மகிழ்ச்சியுடன் கொண்டாடி வருவதாக எமது செய்தியாளர் தெரிவிக்கிறார்.

<<<<>>>>

உள்நாட்டு நிலக்கரி உற்பத்திக்கு மத்திய அரசு உயர் முன்னுரிமை அளித்து

செயல்படுவதாக அத்துறைக்கான அமைச்சர் திரு. கிஷன் ரெட்டி கூறியுள்ளார்.

மும்பையில் நேற்று நடைபெற்ற நிகழ்ச்சியில் சிறப்பாக செயல்படும் சுரங்க நிறுவனங்களுக்கு விருதுகளை அவர் வழங்கினார்.

பொதுத்துறை சுரங்க நிறுவனங்கள் சமூக மற்றும் சுற்றுச்சூழல் பொறுப்புணர்வுடன் செயல்படுவதாகவும், தொழிலாளர்களின் பாதுகாப்பில் அதிக அக்கறை கொண்டுள்ளதாகவும் தெரிவித்தார்.

எரிசக்தி துறையில் தற்சார்பு என்ற இலக்கை அடைய நிலக்கரி நிறுவனங்கள் முக்கிய பங்காற்றி வருவதாக திரு. கிஷன் ரெட்டி கூறினார்.

இந்நிகழ்ச்சியில் 2023-24ஆம் ஆண்டுக்கான விருது நெய்வேலி NLC நிறுவனத்திற்கு வழங்கப்பட்டது.

<<<<>>>>

மிலாடி நபி இன்று கொண்டாடப்படுகிறது.

இறைத்தூதர் முகமது நபியின் பிறந்த நாளான இன்று அவரது போதனைகளை நினைவுகூர்ந்து சிறப்பு தொழுகையில் இஸ்லாமியர்கள் ஈடுபடுகின்றனர்.

தமிகத்தின் நாகப்பட்டினம் மாவட்டம் நாகூரில் சிறப்பு பிரார்த்தனை

நடைபெற உள்ளதாக எமது செய்தியாளர் தெரிவிக்கிறார்.

<<<<>>>>

பீகாரின் ராஜ்கிரில் மத்திய அரசு வழங்கிய நிலத்தில் பூட்டான் அரசால் சார்பில் அமைக்கப்பட்டுள்ள பௌத்த ஆலயம் இரு நாடுகளின் நல்லுறவுக்கு எடுத்துக்காட்டாகத் திகழ்கிறது என்று மத்திய அமைச்சர் திரு கிரண் ரிஜிஜு தெரிவித்துள்ளார்.

இந்த ஆலயத்தின் திறப்பு விழாவில் பூட்டான் பிரதமர் திரு ஷெரிங் டோப்கே-வுடன் இணைந்து நேற்று அவர் பங்கேற்றார்.

மத தலமாக மட்டுமின்றி இரு நாடுகளுக்கு இடையேயான நல்லுறவுக்கு எடுத்துக்காட்டாக இது திகழ்கிறது என்று திரு கிரண் ரிஜிஜு தெரிவித்தார்.

இந்த ஆலயம் இரு நாடுகளின் நல்லுறவை மேலும் வலுப்படுத்துவதாக அமைந்துள்ளது என்று பூட்டான் பிரதமர் திரு ஷெரிங் டோப்கே கூறினார்.

இந்த நிகழ்ச்சியில் பூட்டான் அரசு குடும்ப பிரதிநிதிகள் மற்றும் இரு நாடுகளின் முக்கிய பிரமுகர்கள் பங்கேற்றனர்.

<<<<>>>>

குஜராத்தின் சில பகுதிகளில் இன்று அதிகனமழை பெய்ய வாய்ப்புள்ளதாக வானிலை ஆய்வு மையம் தெரிவித்துள்ளது.

ராஜஸ்தான், கோவா, மகாராஷ்டிரா மற்றும் மத்தியப்பிரதேசத்தின் சில

இடங்களில் மிக கனமழை பெய்யக்கூடும் என்று தெரிவிக்கப்பட்டுள்ளது.

உத்தராகண்ட், ஹரியானா மற்றும் மேற்குவங்கத்தின் சில இடங்களிலும்,

தலைநகர் தில்லியிலும் கனமழை பெய்யக்கூடும் என்றும் வானிலை ஆய்வு மையம்

தெரிவித்துள்ளது.

<<<<>>>>

உலக Wushu சாம்பியன் போட்டியில் இந்தியாவின் Aparna Dahiya

அரையிறுதிக்கு முன்னேறியுள்ளார்.

பிரேசிலில் நடைபெற்று வரும் இப்போட்டியின் மகளிர் 52 கிலோ எடைப்பிரிவு

காலிறுதி ஆட்டத்தில் அவர் 2-0 என்ற புள்ளிக் கணக்கில் Macao-வின் Ku Wai-ஐ

வென்றார்.

<<<<>>>>

துனீஷியாவில் நடைபெற்று வரும் சர்வதேச மகளிர் டென்னிஸ் போட்டியில்

இந்தியாவின் Tanisha Kashyap - பிரிட்டனின் Alicia இணை அரையிறுதிக்கு

முன்னேறியுள்ளது.

இரட்டையர் பிரிவு காலிறுதி ஆட்டத்தில் இந்த இணை 3-6, 6-1, 10-8 என்ற

செட் கணக்கில் ஜெர்மனியின் Leonie - Lucia இணையை வென்றது.

<<<<>>>>

ப்ரோ கபடி லீக் போட்டியின் நேற்றைய ஆட்டங்களில் தெலுகு அணி -

ஜெய்ப்பூரையும், தில்லி அணி - புனே அணியையும் வென்றன.

<<<<>>>>

வடகிழக்கு மண்டல பேட்மிண்டன் சாம்பியன்ஷிப் போட்டி அகர்தலாவில்

நேற்று தொடங்கியது.

நான்கு நாட்கள் நடைபெறும் இப்போட்டியை திரிபுரா முதலமைச்சர் திரு.

மாணிக் சாஹா தொடங்கி வைத்தார்.

<<<<The End>>>>